

திருமங்கையாழ்வார் அருளிச் செய்த
பெரிய திருமொழி
ஆறாம் பத்து

ஆறாம் திருமொழி - அம்பரமும்
திருநறையூர் 3

- ** அம்பரமும் பெருநிலனும் திசைகள் எட்டும் *
அலைகடலும் குலவரையும் உண்ட கண்டன் *
கொம்பமரும் வட மரத்தின் இலை மேல் * பள்ளி
கூடினான் திருவடியே கூட கிற்பீர்! **
வம்பவிழும் செண்பகத்தின் வாசம் உண்டு *
மணிவண்டு வகுளத்தின் மலர் மேல் வைகு *
செம்பியன் கோச்செங்கணான் சேர்ந்த கோயில் *
திருநறையூர் மணிமாடம் சேர்மின்களே 1
- கொழுங்கயலாய் நெடு வெள்ளம் கொண்ட காலம் *
குலவரையின் மீதோடி அண்டத்து அப்பால் *
எழுந்து இனிது விளையாடும் ஈசன் எந்தை *
இணையடிச் கீழ் இனிது இருப்பீர்! இனவண்டாலும் **
உழும் செறுவில் மணி கொணர்ந்து கரை மேல் சிந்தி *
உலகெல்லாம் சந்தனமும் அகிலும் கொள்ள *
செழும் பொன்னி வளம் கொடுக்கும் சோழன் சேர்ந்த *
திருநறையூர் மணிமாடம் சேர்மின்களே 2
- பவ்வ நீர் உடை ஆடையாகச் சுற்றிப் *
பார் அகலம் திருவடியாப் பவனம் மெய்யா *
செவ்வி மாதிரம் எட்டும் தோளா * அண்டம்
திருமுடியா நின்றான் பால் செல்ல கிற்பீர் **
கவ்வை மாகளிறு உந்தி வெண்ணியேற்றக் *
கழல் மன்னர் மணி முடி மேல் காகம் ஏற *
தெய்வ வாள் வலம் கொண்ட சோழன் சேர்ந்த *
திருநறையூர் மணிமாடம் சேர்மின்களே 3
- பைங்கண் ஆள் அரி உருவாய் வெருவ நோக்கிப் *
பருவரைத் தோள் இரணியனைப் பற்றி வாங்கி *
அங்கை வாள் உகிர் நுதியால் அவனது ஆகம் *
அங்குருதி பொங்குவித்தான் அடிக் கீழ் நிற்பீர்! **
வெங்கண் மாகளிறு உந்தி வெண்ணியேற்ற *
விறல் மன்னர் திறல் அழிய வெம்மா உய்த்த *
செங்கணான் கோச்சோழன் சேர்ந்த கோயில் *
திருநறையூர் மணிமாடம் சேர்மின்களே 4

அன்று உலக மூன்றினையும் அளந்து * வேறோர்
அரி உருவாய் இரணியனது ஆகம் கீண்டு *
வென்று அவனை விண்ணுலகில் செல உய்த்தாற்கு *
விருந்தாவீர்! மேல் எழுந்து விலங்கல் பாய்ந்து **
பொன் சிதறி மணி கொணர்ந்து கரை மேல் சிந்திப் *
புலம் பரந்து நிலம் பரக்கும் பொன்னி நாடன் *
தென் தமிழன் வட புலக் கோன் சோழன் சேர்ந்த *
திருநறையூர் மணிமாடம் சேர்மின்களே

5

தன்னாலே தன் உருவம் பயந்த தானாய்த் *
தயங்கொளி சேர் மூவுலகும் தானாய் வானாய் *
தன்னாலே தன் உருவில் மூர்த்தி மூன்றாய்த் *
தான் ஆயன் ஆயினான் சரணம் என்று உய்வீர்! **
மின்னாடு வேல் ஏந்து விளந்தை வேளை *
விண்ணேறத் தனி வேல் உய்த்து உலகம் ஆண்ட *
தென்னாடன் குடகொங்கன் சோழன் சேர்ந்த *
திருநறையூர் மணிமாடம் சேர்மின்களே

6

முலைத் தடத்த நஞ்சுண்டு துஞ்சப் பேய்ச்சி *
முது துவரைக் குலபதியாக் காலிப் பின்னே *
இலைத் தடத்த குழல் ஊதி ஆயர் மாதர் *
இன வளை கொண்டான் அடிக் கீழ் எய்த கிற்பீர்! **
மலைத் தடத்த மணி கொணர்ந்து வையம் உய்ய *
வளம் கொடுக்கும் வரு புனல் அம்பொன்னி நாடன் *
சிலைத் தடக்கைக் குலச் சோழன் சேர்ந்த கோயில் *
திருநறையூர் மணிமாடம் சேர்மின்களே

7

முருக்கு இலங்கு கனித் துவர் வாய்ப் பின்னை கேள்வன் *
மன் எல்லாம் முன் அவியச் சென்று * வென்றிச்
செருக் களத்துத் திறல் அழியச் செற்ற வேந்தன் *
சிரம் துணித்தான் திருவடி நும் சென்னி வைப்பீர்! **
இருக்கிலங்கு திருமொழி வாய் எண்தோள் ஈசற்கு *
எழில் மாடம் எழுபது செய்து உலகம் ஆண்ட *
திருக்குலத்து வளச் சோழன் சேர்ந்த கோயில் *
திருநறையூர் மணிமாடம் சேர்மின்களே

8

தாராளன் தண்ணரங்க வாளன் * பூ மேல்
தனி ஆளன் முனியாளர் ஏத்த நின்ற
பேராளன் * ஆயிரம் பேர் உடைய ஆளன் *
பின்னைக்கு மணவாளன் பெருமை கேட்பீர்! **
பாராளர் அவர் இவர் என்று அழுந்தை ஏற்ற *
படை மன்னர் உடல் துணியப் பரிமா உய்த்த *
தேராளன் கோச்சோழன் சேர்ந்த கோயில் *
திருநறையூர் மணிமாடம் சேர்மின்களே

9

** செம்மொழி வாய் நால் வேத வாணர் வாழும் *
திருநறையூர் மணிமாடச் செங்கண்மாலை *
பொய்ம்மொழி ஒன்றில்லாத மெய்ம்மை ஆளன் *
புல மங்கைக் குல வேந்தன் புலமை ஆர்ந்த **
அம்மொழி வாய்க் கலிகன்றி இன்பப் பாடல் *
பாடுவார் வியன் உலகில் நமனார் பாடி *
வெம்மொழி கேட்டு அஞ்சாதே மெய்ம்மை சொல்லில் *
விண்ணவர்க்கு விருந்தாகும் பெருந்தக்கோரே

10

அடிவரவு: அம்பரம் கொழு பவ்வம் பைங்கண் அன்று தன்னாலே முலை முருக்கு தாராளன்
செம்மொழி ஆளும்

திருமங்கையாழ்வார் திருவடிகளே சரணம்
